

बारेकोट गाउँपालिका उपाध्यक्ष श्री नर बहादुर गिरीज्यूद्वारा प्रस्तुत
आ.व. २०८०/०८१ को

बजेट बक्तव्य

सम्मानित गाउँसभाका अध्यक्ष महोदय,
सभाका सम्पूर्ण सदस्य ज्युहरु ।

सर्वप्रथम राष्ट्रियता लोकतन्त्र, अग्रगामी परिवर्तका लागि नेपाली जनताले पटक-पटक गर्दै आएका ऐतिहासिक शसस्त्र संघर्ष तथा शान्तिपूर्ण जनआन्दोलन-१ जनयुद्ध, जनआन्दोलन-२, मधेश आन्दोलन लगायत राजनीतिक व्यवस्था परिवर्तनको लागि त्याग बलिदान गर्नुहुने इतिहासका महान शहिदहरुलाई हार्दिक श्रद्धा सुमन व्यक्त गर्दै वेपत्ता तथा घाईते अपांग योद्धाहरुको सु-स्वास्थ्यको कामना सहित हार्दिक सम्मान व्यक्त गर्दछु ।

सम्मानित सभा अध्यक्ष महोदय,

नेपालको राजनीतिक ईतिहासमा भएका परिवर्तनबाट प्राप्त उपलब्धिहरुको रक्षा एवं संस्थागत विकास गर्दै राज्यको पुनःसंरचना पहिचान र अधिकार सहितको संघीय लोकतान्त्रिक गणतन्त्र स्थापना पछिको स्थानीय तहको दोश्रो आवधिक निर्वाचन २०७९ को निर्वाचन अभियान प्रक्रिया पूरा गरी बारेकोट गाउँपालिकाले स्थानीय सरकार संचालन गरेको समयावधि १ वर्ष १ महिना ११ दिन पूरा गरिसकेका छौं । नेपालको संविधान २०७२ को धारा ५६ को उपधारा १ र २ मा उल्लेखित तीन तहका सरकारहरु संघ, प्रदेश र स्थानीय तहका काम, कर्तव्य र अधिकार पूरा गर्न हाम्रो काँधमा ऐतिहासिक कार्यभार पूरा गर्न बारेकोटी जनताले आवधिक निर्वाचनको माध्यमबाट अधिकार प्रत्यायोजन गरेको तथ्य हाम्रो सामु छ । नेपालको संविधान २०७२ को अनुसूची ९ मा उल्लेखित भएको साझा अधिकारहरुको सूची अनुसार (सहकार्य, सह-अस्तित्व र समन्वय) कायम राख्दै स्थानीय सरकार संचालन ऐन, २०७४ अनुसार आगामी आ.व. २०८०/०८१ बारेकोट गाउँ पालिकाको सातौँ बजेट सभा अर्थात गाउँ सभाको १७ औँ

अधिबेशनमा बार्षिक नीति योजना तथा कार्यक्रम बजेट सार्वजनिक गर्न पाउँदा म निकै हर्षित एवं गौरवान्वित महशुस गरेको छु ।

सभा अध्यक्ष महोदय,

स्थानीय तहको दोश्रो आवधिक निर्वाचन पछिको १ वर्ष पुरा गरेको समयावधि स्मरण गर्दै पालिकाले सम्मानित छैटौँ गाउँ सभामा पेश गरेको नीति तथा कार्यक्रम, बजेटले केही नयाँपन अर्थात आयामहरू स्थापित गरेको छ । सीमित श्रोत र साधन भएपनि विकासका पूर्वाधारहरू स्वास्थ्य, शिक्षा, कृषि विकास निर्माणमा स्थानीय नागरिकहरूले ज्यालामजदुरी एवं रोजगार, स्वरोजगारको शुरुवात भएका छन् । सरकारी तथा गैरसरकारी संघ संस्थाका कार्यक्रमहरू केन्द्रकृत गरी स्वास्थ्य शिक्षा तथा कृषिका क्षेत्रहरूमा उप-सूचकहरू सकारात्मक देखिनुले उपलब्धि नै ठान्नुपर्छ । जनताको प्रत्यक्ष घर दैलोको अर्थात चुलोको सरकार हुनुको नाता सम्बन्धले सरकार संचालनमा केही तिता, मीठा अनुभव अनुभूति सिकाईहरू जनताबाट लिने र जनतालाई नै दिने प्रक्रिया निरन्तर रहेको छ । यस गितिशिल यात्राको तथ्यहरूबाट बारेकोट पालिका सरकारको १ वर्ष १ महिना ११ दिनको कालखण्डमा २९ वटा भन्दा बढी स्थानीय ऐन, कानून, नियमावली र कार्यविधि निर्माण गरी कार्यान्वयनमा रहेका छन् । बारेकोटलाई विकास र सम्वृद्धिको यात्रामा दिशाबोध गराउन प्रेरित एवं उर्जा प्रदान गर्नुहुने गाउँ सभाका सम्पूर्ण सदस्यहरू, पूर्व जनप्रतिनिधिज्यूहरू, राजनीतिक दलका प्रमुख/ प्रतिनिधि, पालिकामा कार्यरत राष्ट्रसेवक कर्मचारी, शिक्षक बुद्धिजीवि, संचारकर्मीहरू, किसान, मजदुर तथा सम्पूर्ण घरदेश र प्रदेशमा रहनु हुने बारेकोटी जनता आमा, बुवा, दाजुभाई, दिदीवहिनीहरूको भूमिकालाई स्मरण गर्दै हार्दिक आभार सहित धन्यवाद व्यक्त गर्न चाहन्छु ।

सभा अध्यक्ष महोदय एवं सभाका सदस्यज्यूहरू,

एकाईसौ शताब्दीको पूर्वाद्धमा विश्व जगतमा आएको विज्ञान प्रविधिमा भएको भौतिक विकास, संग संगै शक्तिशाली राष्ट्रहरूले विश्व अर्थतन्त्रमा एकमना बर्चस्व एवं व्यापार अर्थनीतिमा तिब्र प्रतिस्पर्धा भईरहेको छ । उद्योग, व्यवसाय, कलकारखाना एवं मानव जीवनको विरुद्धमा प्रयोग गरिने घातक आनविक हात हतियार निर्माणको प्रतिस्पर्धा पनि उत्तिकै मात्रामा दिनानुदिन बढिरहेको तथ्यहरू हाम्रो सामु छन् । यसले गर्दा विश्वको धनी

मुलुकहरु धनी बन्दै गईरहेका छन् भने गरिव मुलुकहरु प्राकृतिक साधन स्रोतहरुले प्रयाप्त भएपनि झन गरिव हुँदै गईरहेका छन् । उदाहरणको लागि सिरिया, रुवाण्डा, श्रीलंका लगायत बहुसंख्यक मुलुकहरु विश्व अर्थतन्त्रमा प्रभाव पार्ने पछिल्लो समयमा देखा परेको आणविक हतियारको निर्माणको पौठेजोरी, युद्ध तथा मानव जगतमा देखा परेको महाभारी(कोभिड-१९) जलवायु परिवर्तनले ल्याएको वातावरणीय प्रतिकूलन, रुस, युक्रेन युद्ध लगायतका घटनाहरुले नेपालको राष्ट्रिय अर्थतन्त्रमा नकारात्मक सूचक तथा उप-सूचकहरु हाम्रा सामु उभिएका छन् ।

सभा अध्यक्ष एवं सभा सदस्यज्युहरु,

नेपालको राष्ट्रिय अर्थतन्त्र स्वभाविक रुपले सुस्त गतिमा छ । अर्थतन्त्र गतिशिल एवं चलायमान हुन सकेको छैन । आन्तरिक राजस्व, रेमिट्यान्स प्रक्षेपण, बैदेशिक व्यापार, स्वदेशी उत्पादनको क्षेत्रमा नीजि लगानी, सार्वजनिक तथा सहकारी क्षेत्रमा उत्साहजनक सूचक लगानी नभई कतिपय क्षेत्रहरुमा दलाल तथा बिचौलिया एवं माफियाहरुको प्रवेशको संकेत उप-सूचांक देखिदा निराशामा बदल्ने संकेत गर्दछ । यद्यपि राष्ट्रिय अर्थतन्त्रमा केहि सकारात्मक प्रभावका संकेत नभएका होईनन । आ.व. २०७९।०८० को बार्षिक बजेट तथा योजना कार्यक्रममा ४६ करोड ४१ लाख ९२ हजारको (अक्षरुपी छयालीस करोड एकचालीस लाख बयानव्वे हजार) मात्र छैटौं गाउँसभाले स्वीकृत गरेको तथ्य हाम्रो अगाडी छ । जहाँ हामी कार्यान्वयको वर्षको अन्तिम महिना अषाढ तेश्रो साता पखिँरहेका छौं । चालु आ.व. २०७९।०८० को स्वीकृत बजेट कार्यक्रममा मुलुकको राष्ट्रिय अर्थतन्त्रमा आएको गिरावटले वित्तीय समानीकरण अनुदान राजस्व वाँडफाँडमा करिव १ करोड १४ लाख रकम कम हुने प्रक्षेपणको संकेत भएपछि भुक्तानी प्रकृत्यामा चुनौतिको रुपमा देखा परेको छ ।

सभा अध्यक्ष एवं सभा सदस्यज्युहरु,

हाम्रो ग्रामीण तथा राष्ट्रिय अर्थतन्त्रमा आउने परिवर्तन संग संगै संघ, प्रदेशको वित्तीय समानीकरण, आन्तरिक राजस्व बाँडफाँड तथा परिचालन र सीमित श्रोत र साधनको सीमाभित्र रही हाम्रो पालिकाको बार्षिक बजेट कार्यक्रम निर्माण भएको ब्यहोरा पेश गर्न चाहन्छु । विगतको अनुभवले सावित गरिसकेको छ कि हाम्रो सामाजिक टुक्रे उत्पादन सम्बन्ध, उत्पादकत्व बीच योजना निर्माणको अन्तरबिरोधले घोषित लक्ष्य, उद्देश्यहरु हासिल हुन

नसक्नुका कारणहरु थिए भन्ने कुरा हाम्रो बजेटको सोध, खोज र अनुसन्धानले देखाउदछ । सामाजिक टुक्रे उत्पादन सम्बन्ध, जीवन निर्वाहमुखी व्यावसाय, वितरणमुखी अर्थ प्रणाली तथा बजेटले जनताको जीववस्तरमा खासै परिवर्तन न सकेको छैन । बजेट कार्यक्रमको आधारभूत क्षेत्रहरु स्वास्थ्य, शिक्षा, कृषि, साना घरेलु उद्योग तथा उत्पादनशिल पर्यटन व्यावसाय सहितको श्रमसंगै रोजगारीको सम्भावनालाई पहिलो प्राथमिकता दिईएको छ । बजेट कार्यक्रमको लक्ष्य भौतिक पूर्वाधार विकासलाई मात्र जोड नदिई सामाजिक विकास संगै नागरिकको जीववस्तरमा परिवर्तन गर्ने उद्देश्यका साथ श्रोत अनुमान तथा बजेट निर्धारण समितिको प्राप्त बजेट सीमाका आधारमा मैले सम्मानित गाउँसभामा आगामी आ.व. २०८०/०८१ को बार्षिक बजेट तथा कार्यक्रम पेश गर्ने अनुमति चाहन्छु ।

सभा अध्यक्ष एवं सभा सदस्यज्युहरु,

अव घोषित आगामी आ.व. २०८०/०८१ को नीति योजना तथा कार्यक्रमहरुलाई प्राथमिकता निर्धारण गरेको छु ।

१. गरिवी अन्त्य र पिछडिएको क्षेत्र र वर्ग समुदायहरुको लैङ्गिक समानता तथा सामाजिक समावेशिकरणमा जोड दिदै सामाजिक सुरक्षा कार्यक्रमको निरन्तरता सहित आ.व. २०७९/०८० देखि लागु भएको एकल पुरुषको लागि बिदुर भत्ताको निरन्तरता उपलब्ध गराउन आवश्यक बजेट विनियोजन गरेको छु ।
२. गाउँपालिकाको केन्द्रलाई केन्द्रविन्दु मानि हाल संचालनमा रहेको ग्रामीण सडकखण्डहरुलाई संघ, प्रदेश र स्थानीय तहको लागत सहभागितामा स्तरउन्नोति गर्न श्रोत अनुमान तथा अनुदानको आधारमा समपूरक बजेट विनियोजन गरिएको छ ।
३. भौतिक पूर्वाधारतर्फ प्रत्येक वडा वस्तीहरुमा सडकको नयाँ ट्रयाक खोल्ने कार्यलाई निरन्तरता दिदै हालसम्म ग्रामीण सडकको पहुँच नपुगेको बस्ति वडा नं ३ मुल्साम सडक खण्ड, वडा नं ६ धुमा सडक खण्ड र वडा नं २ सेरी सडक खण्डलाई श्रोत अनुमान तथा अनुदानको आधारमा प्राथमिकिकरण गरी रकम विनियोजन गरेको छु ।
४. शैक्षिक गुणस्तर अभिवृद्धि गर्न एवं सुधारको नयाँ प्रतिवद्धता सहित स्थानीय पाठ्यक्रम निर्माण गर्न एवं शिक्षण सिकाई अनुदानलाई निरन्तरता दिन गत आ.व २०७९/०८० को बजेट श्रोत अनुमानलाई आधार मानी रकम विनियोजन गरेको छु ।

५. बारेकोटको शैक्षिक गुणस्तर दिनानुदिन अपेक्षाकृत परिणाम हासिल हुन नसकेको तथ्यलाई स्वीकार गर्दै सुधारको लागि नियमित अनुगमन र मूल्यांकनको आधारमा विद्यालयहरूको शैक्षिक तथा भौतिक प्रगतिको स्थलगत अध्ययन, अनुगमन गरी विद्यालयको तहगत अवस्था घटाउने/ बढाउने वा समायोजन(मर्ज) गर्नको लागि आवश्यक रकम विनियोजन गरेको छु ।
६. WFP, Mersycop (विश्व खाद्य कार्यक्रम र मर्सिकप आर्थिक सहयोगमा) संघीय सरकारको शर्त अनुदान अन्तर्गत दिवा खाजा कार्यक्रमलाई मेनु अनुसार ४५ वटै विद्यालय र ९ वटा समुदायमा आधारित बालबिकास केन्द्रहरूलाई कार्यान्वयन गर्न अनुदानको आधारमा आवश्यक रकम विनियोजन गरेको छु ।
७. बारेकोट गाउँपालिका अन्तर्गतका आधारभूत तह (१-५) तथा मा.वि. विद्यालयहरूमा आधुनिक सूचना प्रणाली प्रविधिमैत्री(Digitalization) शिक्षण सिकाई विद्यालयका रूपमा क्रमशः विकास गरी संचालन गर्न श्रोत अनुमानको आधारमा रकम विनियोजन गरेको छु ।
८. बारेकोट गाउँपालिकाको प्राविधिक पाठ्यक्रम सहित अध्ययन, अध्यापन शुरु गरिएको श्री वीरेन्द्र ऐश्वर्य मा.वि. लिम्सा र उच्च शिक्षा हासिल गर्न स्नातक तह संचालन गर्न संघ प्रदेश सरकार संग समन्वय गरी प्राविधिक समस्या समानधान गर्न आवश्यक रकम विनियोजन गरेको छु ।
९. स्वास्थ्य क्षेत्रका सूचकहरूलाई सकारात्मक दिशा उन्मुख गराउन आमा सुरक्षा कार्यक्रमलाई प्राथमिकता दिदै पालिका स्तरको १५ शैयाको अस्पताललाई संघ, प्रदेश सरकार संग समन्वय गरी उपकरण खरिद तथा जनशक्ति (चिकित्सक) को व्यवस्था अबिलम्ब गराउनुका साथै सामुदायिक स्वास्थ्य ईकाई केन्द्रहरू थप वा भएका सामुदायिक स्वास्थ्य ईकाई केन्द्रहरूलाई गतिशिल बनाउन नियमित रकम व्यवस्था गरेको छु ।
१०. मातृ शिशु स्वास्थ्यमा विशेष ध्यान दिदै सरकारी तथा गैर सरकारी संस्थाहरू संग सहकार्य र सह लगानीमा जोड दिदै उपाध्यक्ष संग संस्थागत सुत्केरी एवं पोषणमैत्री कार्यक्रमलाई प्राथमिकता दिन श्रोत अनुदान/ अनुमानको आधारमा रकम विनियोजन गरेको छु ।

११. बारेकोट सामुदायिक स्वास्थ्य जीवन र आर्थिक विपन्नता र भौगोलिक विकटतालाई मध्यनजर गरी गाउँपालिकामा नेपाल भारतको मैत्रीपूर्ण सहयोगमा उपलब्ध भएको एम्बुलेन्सको उपयोग र संचालन कार्यविधिमा उल्लेखित शर्तहरू ध्यान राख्दै एम्बुलेन्सको प्रयोग, सेवा प्रवाह र आमदानीको श्रोत व्यवस्थापन एवं विपन्न नागरिकहरूको स्वास्थ्य अवस्था सुरक्षित राख्न विपन्न आकस्मिक स्वास्थ्य उपचार कोषमा रकम विनियोजन गरेको छु ।
१२. बारेकोट गाउँपालिकाबाट चिकित्साशास्त्र, ईन्जिनियरिङ र कानून संकाय तर्फ Diploma 3 Years Bachelor Level का विपन्न तथा जेहेन्दार विद्यार्थीहरूको लागि सामाजिक समावेशिकरणको आधारमा पटके सहायता रकम र पूर्ण छात्रवृत्तिका लागि संघ र प्रदेश सरकारहरू संग सहकार्य गर्न श्रोत अनुमान तथ अनुदानमा आधारित रकम विनियोजन गरेको छु ।
१३. कृषि तथा पशुपालनको क्षेत्रमा वस्तु उत्पादन तथा व्यावसायीकरण गर्दै कृषकमैत्री बनाउन नीजि तथा समूह सहकारीको सहभागितामा अनुदान प्रणाली अवलम्बन गर्ने गरी संघ, प्रदेश र स्थानीय तहको श्रोत अनुमान तथा अनुदानको आधारमा रकम विनियोजन गरेको छु ।
१४. मानव स्वास्थ्य र पशुस्वास्थ्य सुधारका लागि मानव घर र पशु घर अलग गर्ने कार्यक्रमलाई निरन्तरता दिन श्रोत अनुमानको आधारमा रकम विनियोजन गरेको छु ।
१५. भू-उपयोग नीतिको कार्य योजना बनाई भूमि आयोगको निर्धारित ऐन, नियमावली अनुसार जग्गा वर्गिकरण श्रोत अनुमानको आधारमा रकम विनियोजन गरेको छु ।
१६. कृषितर्फ एक वडा एक प्राविधिक, एक उत्पादन कार्यक्रम र पशुपंक्षी तर्फ एक वडा एक पशु सेवा ईकाई कार्यक्रमलाई निरन्तरताको लागि नियमित बजेट विनियोजन गरेको छु ।
१७. पर्यटन गुरु योजना निर्माण तथा प्रवर्द्धनको लागि परामर्श सेवाको लागि आवश्यक रकम विनियोजन गरेको छु ।
१८. गाउँपालिकाको कार्यक्षेत्र भित्रपर्ने सहकारी संस्थाको क्षमता अभिवृद्धि गर्न एव नलगाड हाईड्रो पावर कम्पनीबाट मुआब्जा भुक्तानी लिएका बाँझो बनाईएका खेतबारी जमिनहरूलाई कृषि उत्पादनमा उपयोग गर्न संघ, प्रदेश र स्थानीय तहको समन्वयमा

समूह तथा सहकारीहरूलाई (Matching found) समपूरक कोषको लागि रकम विनियोजन गरेको छु ।

- १९.मानव सूचाङ्क र पशुपंक्षीहरूको एकिन तथ्याङ्क संकलन(Data Collection) गर्न आवश्यक रकम विनियोजन गरेको छु ।
- २०.बालमैत्री स्थानीय तह घोषणाका लागि आवश्यक बजेटको व्यवस्था गरेको छु ।
- २१.अन्तर जातिय मागी बिबाह गर्ने जोडिलाई प्रोत्साहन स्वरुप सम्मान गर्न आवश्यक बजेटको व्यवस्था गरेको छु ।
- २२.पोषणमैत्री स्थानीय तह घोषणाका लागि हाल वडा नं १ बाट शुरु गरिएको छ । उक्त कार्यक्रमलाई क्रमिक रुपमा सबै वडाहरूमा संचालन गर्न आवश्यक बजेटको व्यवस्था गरेको छु ।
- २३.महिलाहरूको क्षमता विकास तथा शसक्तिकरणका लागि उदघोण(बोल्ने अभ्यासको विकास)का लागि आवश्यक बजेट तथा कार्यक्रमको व्यवस्था गरेको छु ।
- २४.बाल अधिकारको सुनिश्चितताका लागि पालिकाभित्र रहेका आधारभूत र माध्यमिक विद्यालयहरूमा बाल क्लबहरू गठन तथा पुनःगठन गरी वडा स्तर र पालिका स्तरीय बाल संजाल गठनका लागि आवश्यक बजेटको तथा कार्यक्रमको व्यवस्था गरेको छु ।

अब,

आगामी आ.व. २०८०/०८१ को लागि घोषित नीति तथा कार्यक्रमका आधारमा प्रस्तावित बजेट, योजना तथा कार्यक्रमलाई कार्यान्वयन गर्नका लागि श्रोत अनुमान तथा बजेट निर्धारण समितिको निर्देशन अनुसार अनुमानित आयतर्फका श्रोतहरूका शिर्षकहरूलाई सम्मानित गाउँ सभाको १७ औं अधिवेशन समक्ष पेश गर्न अनुमित चाहन्छु । प्राप्त बजेटका श्रोतहरू तल उल्लेख गरेको छु ।

अनुमानित आयतर्फ

क्र.स.	शिर्षक	रकम रु
१	पालिकाको आन्तरिक राजस्वतर्फ	२२ लाख
२	वित्तीय समानीकरण संघ	७ करोड ९१ लाख
३	राजस्व बाँडफाँड संघ	१० करोड २७ लाख ५५ हजार
४	समपूरक अनुदान संघ	१ करोड ८५ लाख
५	विशेष अनुदान संघ	५० लाख
६	शर्सत अनुदान संघ	२० करोड ९४ लाख
७	राजस्व बाँडफाँड प्रदेश	८२ लाख ८ हजार
८	सवारी साधनबाट प्राप्त राजस्व बाँडफाँड	४ लाख ७५ हजार ९ सय ७ रुपैयाँ
९	प्रधानमन्त्री रोजगार कार्यक्रम	
१०	मुख्यमन्त्री रोजगार कार्यक्रम	
११	स्थानीय पूर्वाधार विकास कार्यक्रम (LISP)	२ करोड ५० लाख
१२	NGO तथा INGO	
जम्मा रकम रु		४५ करोड ६ लाख ३८ हजार ९ सय ७ रुपैयाँ

कुलयोग रु ४५ करोड ६ लाख ३८ हजार ९ सय ७ रुपैयाँ बजेट सिलिङ्ग प्राप्त भएको व्यहोरा अनुरोध छ ।

माथि उल्लेखित प्राप्त श्रोत अनुमान, अनुदानलाई आधारमानी अनुमानित व्ययका शिर्षक/ उपशिर्षकहरूमा बजेट खर्च हुने अनुमान गरेको छु ।

१. कुल पूजीगत खर्च रु ३७ करोड ८६ लाख ३८ हजार ९ सय ७ रुपैया ।
२. चालु कोष तर्फको खर्च रु ७ करोड २० लाख ।

आ.व. २०८०/०८१ को बित्तीय समानीकरण तथा राजस्व वाँडफाँड तर्फ

बिषयगत क्षेत्र/उपक्षेत्र पूजीगत कार्यक्रम खर्च

१.आर्थिक विकास: १ करोड ५० लाख

- क. कृषि तर्फ रु ३८ लाख
- ख. पशुपंक्षी तर्फ रु ६० लाख
- ग. पर्यटन तथा संस्कृति तर्फ रु ९ नौ लाख
- घ. भूमि व्यवस्था, सहकारी तथा वित्तीय सेवा तर्फ रु १० लाख
- ङ. श्रम, रोजगार तथा गरिवी निवारण तर्फ रु ३३ लाख

२.सामाजिक विकास: ७ करोड २६ लाख ५० हजार

- क. स्वास्थ्य तथा पोषण रु २ करोड २० लाख
- ख. शिक्षा, भाषा, कला तथा साहित्य रु ४ करोड ४१ लाख
- ग. खानेपानी तथा सरसफाई रु १७ लाख
- घ. महिला, बालबालिका तथा सामाजिक समावेशीकरण रु १९ लाख ५० हजार
- ङ. युवा खेलकुद तथा नवप्रवर्तन रु १९ लाख
- च. सामाजिक सुरक्षा तथा पंञ्जीकरण रु १८ लाख

३.पूर्वाधार विकास: १ करोड ७१ लाख

- क. भवन, आवास तथा वस्ति विकास रु १८ लाख

ख. सडक, पुल तथा यातायात रु १ करोड ५१ लाख

ग. जलश्रोत, विद्युत तथा स्वच्छ उर्जा रु २ लाख

ड. प्रधामनमन्त्री रोजगार कार्यक्रम तर्फ रु ९० लाख

च. मुख्यमन्त्री स्वरोजगार कार्यक्रम तर्फ

४. बन तथा वातावरण: ३२ लाख

क. बन तथा भू-संरक्षण तथा जैविक विविधता रु ४ लाख ५० हजार

ख. वातावरण संरक्षण तथा फोहोरमैला व्यवस्थापन रु ५ लाख ५० हजार

ग. विपद जोखिम व्यवस्थापन तथा जलवायु परिवर्तन अनुकूलन रु २२ लाख समपुरक

५. सुशासन तथा संस्थागत विकास: १ करोड २७ लाख ८८ हजार

क. नीति, कानून, न्याय तथा सुशासन सङ्गठन तथा क्षमता विकास, जनशक्ति व्यवस्थापन र सेवा प्रवाह रु ७ लाख ८८ हजार

ख. न्यायिक समिति व्यवस्थापन रु १० लाख

ग. विपद तथा आकस्मिक स्वास्थ्य सेवा रु १० लाख

घ. स्थानीय पूर्वाधार सहयोग कार्यक्रम समपुरक रु ६० लाख

ड. बहुक्षेत्रीय पोषण कार्यक्रम रु १० लाख

च. UNDP समपुरक रु १० लाख

छ. समपुरक रु २० लाख ८८ हजार

सभा अध्यक्ष एवं सभासदस्य ज्युहरु,

अब, म आ.व. २०८०/०८१ को अनुमानित चा.लु. खर्च तर्फ प्रक्षेपण गरिएको विनियोजित रकम पेश गर्ने अनुमति चाहन्छु ।

१.चालुतर्फ: ७ करोड २० लाख

क. कर्मचारी र पदाधिकारी पारिश्रमिक तथा भत्ता तलब भत्ता, पोषाक भत्ताका सुविधा

ख. वडा समिति तथा कार्यालय संचालन व्यवस्थापन, सवारी साधन खर्च

ग. विविध तथा अन्य शर्च शिर्षक

अन्तराष्ट्रिय गैर सरकारी संस्थाहरु अन्तर्गत स्थानीय पूर्वाधार विकास कार्यक्रम, जलस्रोत व्यवस्थापन कार्यक्रम, जलबायु परिवर्तन तथा अनुकूलन कार्यक्रम लगायत अन्य गैर सरकारी संघ संस्था तर्फ निर्धारित कार्यक्रमका आधारमा खर्च गर्ने व्यवस्था मिलाएको छु ।

सभा अध्यक्ष तथा सदस्यज्युहरु,

माथि उल्लेखित बिनियोजित बजेट श्रोत अनुमान तथा बजेट सीमा निर्धारण समितिको प्राप्त निर्देशन अनुसार बजेटको क्षेत्र/उपक्षेत्रगत शिर्षकहरु सम्मानित गाउँसभामा पेश गरेको छु । क्षेत्र तथा उपक्षेत्रगत शिर्षका उल्लेखित बजेट कार्यक्रमले टोल/बस्ती तथा सम्बन्धित वडा समितिको सिफारिस भई आएका योजनाहरुको सूचीलाई विषयगत समितिहरुमा छलफल गरी एकीकृत बजेट तथा कार्यक्रम तर्जुमा समितिमा पेश भई प्राथमिकता निर्धारण गरी कार्यान्वयनको लागि लागत डिजाईन ईस्टिमेट डी.पि.आर प्रतिवेदनका आधारहरु तयार पार्न सबैको रचनात्मक सल्लाह सहित कार्यपालिकाको पूर्ण बैठकबाट अनुमोदन भएको र सम्मानित गाउँसभाको १७ औं अधिवेशनबाट अनुमोदन गराई नेपालको संघीयताको तीन आयाम राजनीतिक संघीयता, वित्तीय संघीयता, प्रशासनिक संघीयताको मूल मर्मको जगमा आवश्यक नीति, कार्यविधि, ऐन तथा नियमावली निर्माण गरी इमानका साथ कार्यान्वयन गर्न सम्मानित गाँउ सभामा प्रतिवद्धता व्यक्त गर्दछु ।

अन्तमा,

प्रस्तावित बजेट योजना तथा कार्यक्रम तर्जुमा गर्ने क्रममा ओझिलो तथा पालिका अनुकूलन अनुमान अनुदानलाई उपयुक्त विधि र परिणाममुखी बनाउने उद्देश्यका साथ सल्लाह, सुझाव दिनुहुन नेपाल सरकार क्रियाशिल राजनीतिक दलका प्रमुख एवं प्रतिनिधिज्युहरु, पूर्व जनप्रतिनिधिज्युहरु, ज्ञान अनुभवी बौद्धिक वर्ग, विषयगत समितिका संयोजक तथा

सदस्यज्युहरु, कार्यपालिकामा विद्यमान स्थानीय सरकार संचालन ऐन नियमहरुलाई प्रभावकारी कार्यान्वयन गर्ने गराउने सन्दर्भ सामाग्रीहरुको अध्ययनमा ध्यान लगाउन प्रेरित गर्ने विषयगत क्षेत्रका शाखा प्रमुख एवं प्रतिनिधि कर्मचारीहरु, गैरसरकारी संस्थाका प्रमुख/प्रतिनिधि, समग्रमा बारेकोटको विकास र सम्वृद्धिको उच्च नारालाई कार्यान्वयन गर्न गराउन उर्जा एवं अमूल्य सुझाव सहित जनमत अभिव्यक्त गर्ने घरदेश र प्रदेशमा रहनु भएका सम्पूर्ण बारेकोटी जनता(आमा बुवा दाजुभाई दिदीबहिनीहरु) प्रति उच्च आदर एवं सम्मान व्यक्त गर्दछु । बजेटमा उल्लेखित प्रस्तावहरुलाई सम्मानित सभाको १७ औं अधिवेशनबाट आगामी आ.व. २०८०/०८१ को बार्षिक बजेटमाथि दफाबार छलफल सहित अनुमोदन हुने अपेक्षा सहित अपनत्व ग्रहण गर्न सम्पूर्ण सरोकारवालाहरुमा हार्दिक अनुरोध सहित आभार एवं धन्यबाद व्यक्त गर्न चाहन्छु । सम्मानीत सभा अध्यक्ष महोदय सभाका सदस्यज्युहरु हाम्रो अगाडि जनअपेक्षा र जिम्मेवारीहरुको भारी ठुलो छ । चुनौतीहरुको पर्खालहरु ठुला ठुला छन् । अवसरमा बदल्ने संकल्प गरौं भविष्य सुन्दर छ ।

धन्यबाद ।

नर बहादुर गिरी

उपाध्यक्ष

बारेकोट गाउँपालिका लिम्सा, जाजरकोट

२०८० असार १० गते आईतबार

बारेकोट गाउँ पालिकाको १७ औं बजेट अधिवेशनमा उपस्थिति हुनु भएका गाउँपालिका
उपाध्यक्ष ज्यू, वडा अध्यक्ष ज्यूहरु, गाउँ कार्यपालिका सदस्य ज्यूहरु
गाउँ सभा सदस्य ज्यूहरु, प्रमुख प्रशासकीय अधिकृत ज्यू,
उपस्थित सम्पूर्ण महानुभावहरु ।

सर्वप्रथम नेपाली जनताको राजनीतिक स्वतन्त्रता, आर्थिक समृद्धि र सामाजिक न्यायको लागि जीवन उत्सर्ग गर्नुहुने बीर शहिदहरु प्रति उच्च सम्मान सहित हार्दिक श्रद्धासुमन व्यक्त गर्दछु । विभिन्न कालखण्डमा भएका राजनीतिक आन्दोलन र संघर्षमा घाइते अपाङ्ग र वेपत्ता हुनुहुने महान व्यक्तिहरु प्रति उच्च सम्मान छ ।

आजको नयाँ व्यवस्थामा पुरानो अवस्थाको निरन्तरता भत्काउनु हामी सबैको साझा कर्तव्य हो । यो युगिन कर्तव्य पुरागर्नु नै हामी सबैको उद्देश्य हो । यहि उद्देश्य पुरा गर्नका लागि जनताले हाम्रो पक्षमा जनमत अभिव्यक्त गर्नुभएको छ । यो ऐतिहासिक जनमतको सम्मान गर्दै समृद्ध बारेकोट निर्माणमा लाग्नु हामी जनप्रतिनिधिहरुको राजनीतिक तथा सामाजिक उत्तरदायित्व हो । यही मर्म बोधका साथै हामी आज निरन्तरताको १७ औं गाउँसभामा उपस्थित भएका छौं । हाम्रो गाउँ सभालाई बारेकोटी जनताले ठूलो आशा उत्साह र भरोसाको साथ हेरिरहेका छन् । यो बेला सिमित स्रोत साधनको अधिकतम प्रयोग र उपयोगबाट असिमित आवश्यकता र इच्छा चाहानाहरुको सम्बोधन गर्ने परिस्थिति हाम्रो अगाडि उभिएको छ । हामीले उपलब्ध स्रोत साधनहरुको जनउपयोगी परिचालनबाट नै बारेकोट समृद्धिको यात्रा आरम्भ गर्नुपर्ने छ । यस्तो वास्तविकतालाई आत्मसाथ गर्दै नीतिगत सुधार, प्रक्रियागत प्रभावकारिता र परिणाममुखी कार्यान्वयनको लागि नीति योजना र कार्यक्रम तर्जुमा हाम्रो अभिभारा हो । यो अभिभारा पुरागर्दै अगाडिबढ्न सक्नुपर्नेछ । गणतन्त्र स्थापना पछिको दोस्रो स्थानीय तहको निर्वाचन पछि बारेकोटी जनतामा समयानुकूल अपेक्षाहरुको बढोत्तरी भएको छ तर त्यस्ता अपेक्षाहरुको सम्बोधन गर्ने स्रोतसाधनको उपलब्धता भने पुरानै छ । आवश्यकता बदलिएका छन् ती आवश्यकता पुरा गर्ने सम्भावना पुरानै छ । तथापी क्रमागत रुपमा सुन्दर र परिवर्तनको मार्ग खोल्न प्रयासरत रहनुपर्नेछ । हिजोको अभ्यास, अनुभव आजको शिक्षा हुन सक्छ तर हुवहु त्यसको निरन्तरताबाट मात्रै हामी निर्देशित हुने छुट हामीलाई छैन । तसर्थ विगतको समिक्षा वर्तमानको यथार्तता र भविष्यको सपथ सहित आर्थिक वर्ष २०८०/०८१ को नीति तथा कार्यक्रम तयार गरिएको छ ।

नेपालको संबैधानिक व्यवस्था अनुरुप शिक्षा, स्वास्थ्य, रोजगारी, स्वच्छ वातावरण, सूचना, र सामाजिक न्याय जस्ता मौलिक हक एवम् राज्यका निर्देशक सिद्धान्तको आर्थिक उद्देश्यमा उल्लेखित राष्ट्रिय अर्थतन्त्रलाई आत्मनिर्भर, स्वतन्त्र एवम् उन्नतीशील बनाउँदै समाजवाद उन्मुख स्वतन्त्र र समृद्ध अर्थतन्त्र निर्माणका लागि स्थानीयस्तरमै सर्वाङ्गीण विकासको आधारशीला तयार गर्न नीति तथा

कार्यक्रम निर्माण कार्यले मात्रै हामीले चाहेको परिवर्तन हुन सक्दैन । यसका लागि नीति तथा कार्यक्रममा समावेश विषयवस्तुहरुको प्रभावकारी कार्यान्वयन गर्न यथोचित स्रोत/साधनको सुनिश्चितता गर्नुपर्ने हुन्छ । विगतका नीति तथा कार्यक्रम कार्यान्वयनको अनुभव र उपलब्ध स्रोत/साधनको उचित प्रयोग र परिचालन गर्दै आगामी आर्थिक वर्ष २०८०/०८१ मा विषय क्षेत्रगत सहितको २०० बुँदाको नीति तथा कार्यक्रम यो गरिमामय सभा समक्ष पेश गर्दछु ।

१. आर्थिक विकास

क) कृषि तथा पशुपंक्षी विकास

१. मानव स्वास्थ्य र पशु स्वास्थ्य सुधारका लागि मानव घर र पशु घरलाई अलग गर्ने कार्यक्रमलाई निरन्तरता दिइने छ ।
२. कृषि व्यवसायमा सहजता र उत्पादनमा अभिवृद्धि गर्नको लागि पकेटक्षेत्र विस्तार कार्यक्रम सञ्चालन गर्ने व्यवस्था मिलाइनेछ ।
३. अत्यावश्यक कृषि उपजमा बारेकोटलाई आत्मनिर्भर बनाउन भौगोलिक अवस्था वातावरण अनुकूल उत्पादन धान, मकै, गहुँ, जौ, कोदो, जस्ता अन्नबाली, सिमी, बोडी, केराउ, मास, मसुरो, गहत, चना, भट्मास आदि कोशेबाली, आलु, काउली, बन्दा, पिँडालु, फर्सी, काँक्रो, गाजर, लौका, स्कुस, करेला, गोलभेंडा जस्ता तरकारी बाली, अदुवा, लसुन, प्याज, बेसार, अलैंची, धनियाँ, मेथी, खुर्सानी, तेजपात, टिमुर् आदिको परम्परागता खेतिको अलाबा अन्य अन्न, फलफुल तथा तरकारी खेतिको संम्भाव्यता अध्ययन गरि माटो सुहाउदो एक वडा एक उत्पादन कार्यक्रम संचालन गर्न विशेष पहल गरिने छ ।
४. बारेकोटमा ठेकी फल (Kiwi fruit) को राम्रो सम्भावना देखिएकोले व्यावसायिक किवी खेतीका लागि आवश्यक कार्यक्रम सञ्चालन गर्न पहल गरिनेछ ।
५. स्याउ, सुन्तला, केरा, कागती, ओखर, नास्पाती, आरु, आरुबखडा, ठेकी फल (Kiwi fruit), जस्ता फलफुल खेतिका लागि संम्भाव्यता अध्ययन गर्न पहल गरिने छ ।
६. तोरी, चुली, ढुटेलो, जैतुनको उत्पादन र प्रशोधनका लागि कार्यक्रम संचालन गरी तेल उत्पादनमा बारेकोटलाई आत्मनिर्भर बनाउन पहल गरिनेछ ।
७. बारेकोटलाई तरकारीमा आत्म निर्भर बनाउनका लागि तरकारीको आयात प्रतिस्थापन गरी निर्यात प्रवर्द्धन गर्न कृषकहरुलाई तरकारी खेतिमा आकर्षित गर्न विशेष अनुदान कार्यक्रमलाई निरन्तरता दिइने छ ।
८. पशुपालनबाट किसानहरुको आय आर्जन बृद्धि गर्न भेडा, बाख्रा र भैंसी पालन क्षेत्र निर्धारण गरी विशेष कार्यक्रम संचालन गर्न संघ र प्रदेश सरकारसँग सहकार्यको लागि पहल गरिने छ ।
९. कुखुरा, हाँस, कालिज, अस्ट्रिज, टर्की जस्ता पन्छी ब्यवसायिक पालनको लागि प्रदेश विशेष अनुदानमा कार्यक्रम संचालन गरिने छ ।

१०. मौरीपालन र माछापालनको संभाव्यता अध्ययन गरि यहि वर्षबाट माछापालन व्यावसाय सञ्चालन गर्न पहल गरिनेछ ।
११. पालिका भित्रका सम्पूर्ण वडाहरुमा पशु स्वास्थ्य शिविर संचालन गरी पशुजन्य महामारी नियन्त्रण तथा पशु उपचारको ब्यबस्था गर्ने कार्यक्रमलाई निरन्तरता दिइनेछ ।
१२. जोनोटिक रोग नियन्त्रण, रेविज रोग नियन्त्रणका लागि निशुल्क खोप लगाउने, सामुदायिक कुकुर बन्ध्याकरण, क्षयरोग सर्भिलेन्स जस्ता कार्यक्रमहरु आवश्यकतामा संचालन गरिने छ ।
१३. पशु विमा प्रबर्द्धन कार्यक्रम, पशु नस्ल सुधार कार्यक्रम र पशु पोषण सुधार जस्ता कार्यक्रम संचालनका लागि पहल गरिने छ ।
१४. सहज पशु उपचारको लागि एक वडा एक पशुप्राविधिक कार्यक्रमलाई निरन्तरता दिइनेछ ।
१५. गुणस्तरीय कृषि उत्पादन, उचित प्रशोधन, भण्डारण तथा बजारीकरण, वितरणमा सहजीकरण र नियमन गरी खाद्य तथा पोषण सुरक्षाको लागि सरकारी, निजी, सहकारी र समुदायको साझेदारीमा कृषिमा आधुनिकीकरण, व्यावसायिकरण, यान्त्रिकीकरण, विविधिकरण एवं विशिष्टीकरण गर्ने र प्राङ्गारिक खेतीलाई प्राथमिकता दिने नीति लिइनेछ ।
१६. युवा लक्षित सोरोजगार कार्यक्रमका लागि बाँझो जमिनमा एकिकृत कृषि स्रोत केन्द्र स्थापना गर्न विशेष ब्यवस्था गरिनेछ ।
१७. सहकारी र स्थानीय समुदायको सहभागितामा ब्यवसायिक कृषि योजना निर्माण गरी बिउ, सिँचाइ र प्राङ्गारिक मलको उचित संयोजन गरी उत्पादन ब्यवसायिकतामा बृद्धि गर्न जोड दिइनेछ ।
१८. कृतिम तरिकाबाट पशुहरुमा नश्ल सुधार गर्ने र प्राकृतिक गर्भधानको लागि राँगा, गधा, बोका, थुमा र कुखुरा खरिद गरी बितरण गर्ने ब्यवस्था मिलाईने छ ।
१९. पशुपालन ब्यवसायलाई ब्यवसायिक बनाउन किसानहरुका लागि आधुनिक खोर निर्माण गर्न अनुदान रकम दिने कार्यक्रमलाई निरन्तरता दिइनेछ ।
२०. किसान समुह समिति फर्महरुले पशु पालन सम्बन्धि नमुना कार्यक्रम गरे वापत उक्त किसान समुह समिति तथा फर्महरुलाई छनोटको आधारमा उच्च मुल्यांकन गरी कृषक प्रोत्साहान स्वरुप अनुदान प्रदान गरीनेछ ।
२१. एककल महिला विपन्न वर्ग तथा पिछडीएको महिला समूहलाई छनोट गरी उन्नत बाख्रा अनुदान कार्यक्रम स्थानीय कुखुरा अनुदान कार्यक्रमलाई निरन्तरता दिइनेछ ।
२२. पशुपालन ब्यवसायलाई थप ब्यवस्थित र ब्यवसायिक गर्न पशु तथ्यांक संकलन कार्यक्रम संचालनमा ल्याइने छ ।
२३. व्यावसायिक पशुपालन कृषकहरुको लागि गोठालो भत्ता दिने कार्यक्रमलाई निरन्तरता दिइनेछ ।

ख) सिँचाई

२४. कृषि उत्पादनको संभाव्यता अध्ययन गरी सिँचाइका श्रोतहरुको परिचालनका लागि बिशेष पहल गरिने छ । यसका लागि संघ तथा प्रदेश सरकार सँगको सहकार्यमा कुलो तथा लिफ्ट सिँचाइ कार्यक्रम अगाडि बढाइनेछ । कृषि उत्पादनको संभाव्यता अध्ययन गरी खेतीयोग्य जमीनमा

सिँचाइ सुविधा उपलब्ध गराउन सिँचाइ प्रणालीको विकास गरि कृषि उत्पादन कार्यलाई प्राथमिकताका दिइनेछ ।

२५. जलउत्पन्न प्रकोपलाई न्यूनीकरण गर्न नदी, जोखिमयुक्त जलाशय, नदी तथा पहिरो नियन्त्रणका लागि प्रभावकारी योजना तर्जुमा गरी कार्यान्वयनमा लाइने छ ।
२६. नदि र खोलाको कटानबाट जोखिममा परेका बस्ति तथा खेतियोग्य जमिन सुरक्षाको लागि विशेष कार्यक्रम लागु गरिनेछ ।

ग) पर्यटन

२७. बारेकोट सम्बृद्धिको महत्वपूर्ण आधार पर्यटन हो । यसर्थ पर्यटन गुरु योजना निर्माण गरी पर्यटन प्रबद्र्धन विकास गर्न विशेष पहल गरिने छ ।
२८. महत्वपूर्ण पर्यटकीय स्थानको पहिचान, प्रचार प्रसार र विकासका लागि आवश्यक पहल गरिने छ ।
२९. यहाँका सबै ऐतिहासिक, धार्मिक, पुरातात्विक स्थल,संस्कृति, सभ्यताको खोज, संरक्षण र सम्बद्र्धन गरिनेछ । साथै प्रचार प्रसारका लागि आवश्यक कार्यक्रमहरु जस्तै सामाजिक संजाल, वेबसाइट प्रयोगका साथै श्रव्य दृश्य सामाग्री निर्माण गर्न पहल गरिने छ ।
३०. बारेकोटमा संचालित रेडपाण्डा संरक्षण कार्यक्रमलाई निरन्तरता दिँदै सहकार्यका लागि दातृ निकायसँग आवश्यक समन्वय गरिनेछ ।
३१. जिल्लाकै सुन्दर बस्ति सिल्पाचौरमा होमस्टे संचालनका लागि आवश्यक ब्यबस्था सहित बिस्तृत अध्ययन गरी काम अगाडी बढाइने छ ।
३२. धार्मिक तथा पर्यटकीय क्षेत्र संरक्षण कला संस्कृतिको संवर्द्धन पुरातत्व विभागमा सूचिकृत गराउने देखि IT पार्कको स्थापना गर्ने व्यवस्था मिलाइनेछ ।
३३. बारेकोटको प्रसिद्ध देवता राँगाबाँचिलाको मन्दिर निर्माण गरि दैविक शक्तिपिठको रुपमा स्थापित गर्न विस्तृत योजना निर्माण भइसकेकोले आवश्यक कार्य अगाडि बढाइनेछ ।
३४. पर्यटन प्रवर्द्धन र विकासका लागि आउने आर्थिक वर्षमा बारेकोट चिनाउ अभियान संचालनका लागि विशेष कार्यक्रम संचालन गर्न पहल गरिनेछ ।

घ) उद्यम विकास, रोजगारी सिर्जना र आन्तरिक आय अभिवृद्धि

३५. बढ्दो बेरोजगारी समस्या समाधान गरी रोजगारी सिर्जनाका लागि प्रधानमन्त्री रोजगार कार्यक्रमलाई प्रभावकारी रुपमा संचालन गरिने छ । कामदारको खातामा पैसा पुग्ने ब्यबस्था गरी रोजगार प्रवर्द्धन गर्ने कामलाई निरन्तरता दिइने छ ।
३६. उपभोक्ता समिति गठन तथा परिचालन कार्यविधि अनुसार सिमान्तकृत वर्गको नेतृत्व, सहभागिता र सबैको स्वामित्व गर्ने नीति अवलम्बन गरिनेछ ।
३७. उद्यमशीलताको विकास उद्यमी निर्माणको लागि उद्यम विकास कार्यक्रमलाई निरन्तरता दिइ प्रभावकारी रुपमा सञ्चालन गरिने छ ।

३८. सीप सिकिसकेका व्यक्ति तथा उद्यमीहरूको लागि पुनर्ताजकी तालिम सञ्चालन गरिनेछ । व्यावसाय सञ्चालन गरेका व्यावसायीहरूका लागि व्यावसाय प्रवर्द्धन गर्न कार्यक्रम सञ्चालन गरिनेछ ।
३९. विद्यालयबाट उद्यमशीलताको विकास, सीप सिकाइ कार्यलाई सुरुवात गर्ने पढ्दै कमाउँदै कार्यक्रम आ.व. २०८०/०८१ देखि उद्यमविकास कार्यक्रममार्फत सञ्चालन गरिनेछ ।
४०. आ.व.२०७९।०८० देखि संचालन हुने प्रधानमन्त्री तथा मुख्यमन्त्री रोजगार कार्यक्रमबाट संचालन हुने योजनाहरूको काममा युवा सहभागिता, महिला सहभागिता सुनिश्चित गरिने छ ।
४१. सबै वडामा बेरोजगारहरूको सुचीकरण गरी उनीहरूका लागि विशेष रोजगारको प्रबन्ध गरिने छ ।
४२. लगानीको अभावमा ब्यबसाय गर्नबाट बन्चितहरूका लागि बित्तिय संस्थाहरूको लगानी सुरक्षित गर्न आवश्यक बजेटको ब्यबस्था गरी यहि आर्थिक बर्षबाट बारेकोटमा बैकिङ्ग लगानीको बातावरण निर्माण गरिने छ ।

ड) उद्योग, वाणिज्य र सहकारी

४३. बारेकोटमा रहेका खनिज फलामखानी र तामाखानीको सम्भाव्यता अध्ययनका लागि संघ तथा प्रदेश सरकारको सहकार्यमा पहल गरिनेछ ।
४४. दैनिक उपभोग्य वस्तु तथा सेवा नियमित र सहज रूपमा आपूर्ति हुने व्यवस्था मिलाउनुका साथै नियमित अनुगमन तथा नियमन मार्फत बजारलाई व्यवस्थित गरिनेछ ।
४५. बजारमा अवधि नाघेका खाद्यवस्तु र औषधि बिक्री वितरणमा रोक लगाइनेछ । दर्ता नभएका, उत्पादन मिति तथा मिश्रण उल्लेख नभएका र प्रयोग अवधि उल्लेख नभएका तयारी खाद्यवस्तु बजारमा बिक्री वितरणमा प्रतिबन्ध लगाइनेछ ।
४६. खाद्यन्न आपूर्तिको लागि घाट बजारमा स्थापना भएको खाद्य डिपोमा खाद्यान्न आपूर्तिको व्यवस्था गरिनेछ र नुन आपूर्तिको लागि नुन डिपोको स्थापनाका लागि आवश्यक पहल गरिनेछ ।
४७. तिन खम्बे अर्थ नीति अनुसार पालिका भित्र संचालनमा रहेका सम्पूर्ण सहकारीहरूलाई क्रियाशिल बनाउने र सहकारी संस्थासंगको साझेदारीमा आयआर्जन गरिबी निवारण सम्बन्धि कार्यक्रम संचालन गरिने छ ।

२. सामाजिक विकास

क) शिक्षा, युवा तथा खेलकुद

४८. बारेकोट गाउँपालिकाको शैक्षिक सुधारका लागि नमूना बालविकास (ECD) कार्यक्रमलाई निरन्तरता दिइनेछ ।
४९. नमूना विद्यालय विकास कार्यक्रमलाई निरन्तरता दिइनेछ । साथै ती बालविकासमा प्रवधिमैत्री शिक्षण सिकाइ कार्यक्रम सञ्चालनको कार्यक्रम बढाउँदै लगिनेछ ।
५०. गृहणी शिक्षा, अनौपचारिक शिक्षा, मानव अधिकार शिक्षा, कानूनी शिक्षा र यौन शिक्षा सम्बन्धी कक्षा, विद्यालयमा सञ्चालन गर्ने व्यवस्था मिलाइनेछ ।

५१. दिवा खाजा व्यवस्थापन तथा क्षमता अभिवृद्धि र विद्यालय खानेपानी सरसफाई तथा स्वच्छता कार्यक्रमका लागि आवश्यक व्यवस्था गरिनेछ ।
५२. हालसम्म बारेकोट गाउँपालिमा उच्च शिक्षा प्रदायक शिक्षण संस्था नभएको र आगामी दिनमा पालिकामै उच्च शिक्षाको पहुँच हुनेगरी एउटा स्नातक तहको पठनपाठन गर्न क्याम्पस स्थापनाका लागि आवश्यक पहल गरिनेछ ।
५३. यस पालिकाबाट प्रत्येक वर्ष एस.ई.ई. उतिर्णहुने छात्र/छात्राहरु मध्य प्रथमहुने छात्र/छात्रालाई प्रोत्साहन सम्मान गरिनेछ ।
५४. प्राविधिक शिक्षा तर्फ उच्च शिक्षा अध्ययन गर्ने MBBS, BE र LLB पढ्ने एक/एक जनालाई Diploma & Bachelor Level पढ्ने सहायता दिने व्यवस्था गरिनेछ ।
५५. स्नातक तह सम्मको बहुप्राविधिक शिक्षालय स्थापना गर्ने विशेष पहल गरिनेछ । वीरेन्द्र ऐश्वर्य मा.वि. लिम्सालाई प्राविधिक शिक्षालयको रूपमा विकास गरिनेछ ।
५६. गाउँपालिका अन्तर्गतका सामुदायिक विद्यालयहरुमा वितरण गरिएको शिक्षण सिकाई अनुदान (बालविकास, प्रावि, निमावि, मावि, कम्प्युटर सहायक र कार्यालय सहयोगी) लाई आवश्यकताको आधारमा थपघट र ब्यबस्थापन गरिने छ ।
५७. विद्यालयहरुको भौतिक व्यवस्थापनलाई व्यवस्थित गरी शिक्षण सिकाई कार्यलाई प्रभावकारी बनाउन आवश्यकताका आधारमा प्राथमिकिकरण गरी विद्यालयहरुमा थप भौतिक पुर्वाधारहरुको व्यवस्था गरिनेछ ।
५८. गाउँपालिकाबाट संचालन अनुमति प्राप्त सामुदायिक बालविकास केन्द्रहरुमा दरबन्दी, भौतिक पुर्वाधारको व्यवस्थापन गरी शिक्षण सिकाईलाई सहज तथा प्रभावकारी बनाउन पहल गरिने छ ।
५९. शिक्षकहरुको पेशागत क्षमतालाई अभिवृद्धि गर्न पालिकास्तरमै थप तालिम तथा अभिमुखिकरणको व्यवस्था गरिनेछ ।
६०. बालबालिकाहरुको अन्तरनिहित क्षमता तथा प्रतिभा प्रष्फुटनका लागि विद्यालयस्तरमा विभिन्न अतिरिक्त क्रियाकलाप सञ्चालन गर्न पहल गरिनेछ ।
६१. खेलक्षेत्रको विकासका र खेलाडी उत्पादनका लागि बारेकोटमा रंगशाला निर्माण र सुविधा सम्पन्न सभाहल निर्माणका लागि पहल गरिनेछ ।
६२. गाउँ शिक्षा योजना तयारी तथा प्रबोधिकरण, शैक्षिक क्यालेन्डर निर्माण, स्थानिय स्तरमा संचालन गरिने विभिन्न परीक्षाको प्रभावकारी व्यवस्थापन तथा संचालन गरिनेछ । साथै स्थानिय पाठ्यक्रम निर्माण गरी कार्यान्वयनमा ल्याइनेछ ।
६३. बिद्यार्थी भर्ना र टिकाउ दरलाई प्रोत्साहित गर्दै दिगो र गुणस्तरीय शिक्षाको लागि सबै बिद्यालयका बालविकास कक्षा देखि ५ कक्षा सम्मका बिद्यार्थीलाई पोषणयुक्त दिवा खाजा कार्यक्रम प्रभावकारी बनाइनेछ ।
६४. विद्यालयका प्रधानाध्यापकहरुको नियमित बैठक तथा विद्यालयहरुले पालिकामा त्रैमासिक प्रगति प्रतिवेदन पेश गर्ने कार्यको सुरुवात गरिनेछ ।

६५. विद्यालयहरुको गुणस्तर सुधार, सिकाई सुदृढिकरण तथा कार्यसम्पादनमा थप सुधार गर्न आवश्यक कार्य अघि बढाइनेछ ।
६६. शिक्षण संस्थाहरुलाई समयानुकूल प्रविधिमैत्री बनाउदै विद्यार्थीहरुलाई आधुनिक सूचना प्रविधिको सिकाइ तर्फ अभिप्रेरित गर्दै लगिने छ ।
६७. अपाङ्गता भएका बालबालिकाहरुलाई स्रोत कक्षा सञ्चालन गर्न पहल गरिनेछ ।
६८. नियमित शिक्षक विद्यार्थी मूल्याङ्कन प्रणाली विकास गरी शिक्षक विद्यार्थी प्रोत्साहन कार्यक्रम संचालन गर्ने व्यवस्था मिलाइने छ ।

ख) स्वास्थ्य

६९. स्वस्थ बारेकोट समृद्ध बारेकोटीको स्थानीय लक्ष्य हाँसलि गर्न स्वास्थ्यका ६ स्तम्भहरुमा ध्यान दिइने छ । १) मानव श्रोत २) आर्थिक श्रोत ३) औषधी औजार र उपकरण ४) नेतृत्व तथा सुशासन ५) सूचना प्रणाली ६) स्वास्थ्य पूर्वाधार ।
७०. अति बिपन्न नागरिकहरुका लागि स्थानीय आपतकालिन आकस्मिक कोष संचालन गरिनेछ ।
७१. यस पालिकाका अन्तर्गतका ६० वर्ष नाघेका जेष्ठ नागरिकहरुको उपचारका लागि घुम्ति शिबिर संचालन गर्ने प्रबन्ध मिलाइने छ ।
७२. बारेकोटबासीलाई सर्वसुलभ र गुणस्तरीय आधारभुत स्वास्थ्य सेवा प्रदान गर्न आवश्यक नीतिगत, कानूनी र संरचनागत सुधार गरिनेछ ।
७३. बारेकोटको आर्थिक अवस्था, स्वास्थ्य स्थिति र भौगोलिक विकटतालाई मध्यनजर गरि पालिकाले सञ्चालनमा ल्याएको एम्बुलेन्स निरन्तरता दिइनेछ ।
७४. १५ शैयाको आधारभूत अस्पताल लिम्सामा राष्ट्रिय लक्ष्य अनुरूप गाउँपालिकाबाट आवश्यक सहयोग गरी थप विशेषज्ञ डाक्टरहरुको व्यवस्थापन गर्न पहल गरिनेछ । यसै वर्षबाट प्राथमिक स्वास्थ्य केन्द्रमा भिडियो एक्सरे, इसिजी, एक्सरे लगायतका विशेष उपकरण र सो संचालनका लागि स्वास्थ्यकर्मीलाई आवश्यक तालिम संचालन गर्ने र स्वास्थ्य केन्द्रबाट बीरामीलाई २४ सैं घन्टा सेवा प्रवाह हुने ब्यबस्था गर्न पहल गरिने छ ।
७५. यहाँका सम्पूर्ण आधारभुत स्वास्थ्य केन्द्रहरुलाई स्वास्थ्यचौकीमा स्तरोउन्नती गर्न आवश्यक पहल गरिनेछ ।
७६. प्राथमिक स्वास्थ्य केन्द्र लिम्सामा भ्याक्सिन स्टोर गर्नका लागि कोल्डचेनको व्यवस्था गर्नुका साथै पालिका भित्रका बर्थिंग सेन्टरहरुलाई व्यवस्थित गर्दै अन्य स्वास्थ्य संस्थाहरुमा आवश्यक पूर्वाधार तथा जनशक्ति व्यवस्थापन सुरक्षित सुत्केरी सेवा संचालन गरिनेछ ।
७७. सम्पूर्ण स्वास्थ्य संस्थाहरुमा अतिआवश्यक औजार उपकरण, स्टेचर फर्निचर जस्ता साधन श्रोतले सम्पन्न बनाउदै लगिने छ ।
७८. जोखिममा परेका गर्भवती तथा सुत्केरी आमा र बच्चाको जीवन रक्षाका लागि हवाई उद्धार सेवा सञ्चालनका लागि आवश्यक समन्वय गरिनेछ ।

७९. स्वास्थ्यकर्मीहरूको सीप बिकासका लागि बिभिन्न तालिम संचालन गर्न जिल्ला प्रदेश र संघीय सरकारसंग समन्वय गरी तालिम प्रदान गर्ने व्यवस्था मिलाइने छ ।
८०. पोषणसंग सम्बन्धित कार्यक्रमहरूलाई प्राथमिकतामा राखी संचालन गरिनेछ ।
८१. कडा प्रकृतिका रोग लागि उपचार गर्न नसकेका नागरिकहरूका लागि उपचारको व्यवस्था मिलाउन पहल गरिने छ ।
८२. नेपाल सरकारसंगको समन्वयमा सबै नागरिक स्वास्थ्य बीमा कार्यक्रममा आवद्ध हुने व्यवस्था मिलाइनेछ ।
८३. सबै स्वास्थ्य संस्थाहरूमा सौर्य प्रणाली तथा इन्टरनेट जडान गरि प्रविधि मैत्री स्वास्थ्य नीति अवलम्बन गर्न पहल गरिनेछ ।
८४. क्षयरोग तथा कुष्ठरोगका बिरामीहरूको पहिचान तथा सहज उपचारको व्यवस्था मिलाइनेछ ।
८५. सरकारी तथा गैह्र सरकारी संस्थाहरूसंगको सहकार्यलाई निरन्तरता दिदै थप स्वास्थ्य क्षेत्रमा सहकार्य गर्ने संघ संस्थाहरूलाई कार्यक्रम लागु गर्न पहल गरिनेछ ।
८६. बाजार तथा वस्ति टोलहरूबाट उत्पादनहुने विभिन्न प्रकारको फोहोरमैलालाई निश्चित स्थानमा व्यवस्थित गर्न आवश्यकताको आधारमा डम्पिङसाईट तोकी फोहोरमैलाको उचित व्यवस्थापनका लागि आवश्यक प्रक्रिया अगाडि वढाईनेछ ।
८७. महिला स्वयंमसेविकाहरूका लागि सहूलियत स्वरुप प्रोत्साहन भत्ताको व्यवस्था गरिनेछ ।

ग) खानेपानी तथा सरसफाई

८८. पानीको जीवन उपयोगितालाई सिद्ध गर्न साझेदार संघ संस्थाहरूसंगको सहकार्यमा जल उपयोग गुर्योजना अनुसार कार्यक्रम अगाडि बढाईने छ ।
८९. मानसिक स्वास्थ्य तथा परामर्श केन्द्र नेपाल (CMC Nepal) संगको सहकार्यमा संचालित सामुदायिक मानसिक स्वास्थ्य तथा मनोसामाजिक सहयोग कार्यक्रमलाई प्रभावकारी बनाइनेछ ।
९०. खानेपानी तथा सरसफाईको दीर्घकालीन समस्या समाधान गर्न शुद्ध खानेपानी र स्वस्थ वातावरण निर्माणका लागि बिशेष पहल गरिनेछ ।
९१. स्वास्थ्य तथा सरसफाईका लागि खानेपानीको लक्ष्य पुरा गर्ने नीति अनुरुप “एक घर एक धारा” कार्यक्रमलाई प्रभावकारी रुपमा कार्यान्वयन गरिनेछ, साथै विद्यालय, स्वास्थ्य संस्था, वडा कार्यालय लगायत सबै सार्वजनिक संस्थाहरूमा स्वच्छ पिउने पानीको सुविधा बिस्तार गरिनेछ ।
९२. खानेपानी योजनाहरूको दीर्घकालिन उपयोगिताका लागि हरेक योजनाहरूमा मर्मत संभार कोष स्थापना गर्ने व्यवस्था मिलाईने छ ।
९३. WARMP-HELVETAS, NCCSP, पहाडी क्षेत्र विकास अभियान, लगायतका खानेपानीका क्षेत्रमा काम गर्ने संघ संस्थाहरू संगको सहकार्यलाई निरन्तरता दिदै खानेपानीको समस्या समाधानको पहल गरिनेछ ।

९४. सरसफाई सम्बन्धी रणनीतिक कार्ययोजना बनाई सरसफाई लक्षित कार्यक्रम सञ्चालन गर्दै स्वच्छ वातावरण र स्वस्थ नागरिक निर्माणको अभियान सञ्चालन गरिने छ । आवश्यकता अनुसार सार्वजनिक स्थलहरूमा सार्वजनिक शौचालयहरू निर्माणका लागि पहल गरिनेछ ।
९५. एक घर एक धारा कार्यक्रमलाई प्रभावकारी रूपमा संचालन गर्न र दिगो व्यवस्थापनका लागि पालिका स्तरमा खानेपानी, सरसफाई, स्वच्छता तथा मर्मत सम्भार समिति गठन गरि परिचालन गर्ने व्यवस्था आ. व. २०८०/०८१ देखि मिलाईने छ ।

घ) लक्षित वर्ग

९६. जनयुद्ध, जन आन्दोलनका घाइते, अपाङ्ग र शहिद परिवारका लागि विशेष राहत कार्यक्रम ल्याईनेछ ।
९७. छोरा र छोरी बिचको भेदभावलाई न्यूनिकरण गर्दै बालविवाह रोक्न, धेरै सन्तान जन्माउँदा आमा र बच्चा दुबैको स्वास्थ्य कमजोर हुने अवस्था आउन नदिन, घर र खेतीपातीमा महिलालाई निःशुल्क कामदारको रूपमा हेर्ने परम्परा अन्त्य गर्न, महिनावारी हुँदा गरिने विवेदित व्यवहारलाई निरुत्साहित गर्न, महिलाले पछाडी खाना खाने जस्ता विभेद युक्त व्यवहार हटाउन छोरा र छोरीलाई समान अवसरका साथ राज्यका सबै क्रियाकलापमा सरिक हुने वातावरण बनाउन आवश्यक सबै उपायहरूको खोजी गरिने छ ।
९८. नारी सुरक्षाका लागि छोरी खाता सञ्चालनलाई व्यापक रूपमा विस्तार गरिनेछ ।
९९. जीवन संगिनी गुमाएका एकल पुरुषहरूका लागि बिदुर भत्ता कार्यक्रमलाई निरन्तरता दिइनेछ ।
१००. जातीय विभेद अन्तर्गत दलितहरू प्रति अमानवीय र निकृष्ट व्यवहार निरुत्साहित गर्न विशेष कार्यक्रम संचालन गरिनेछ ।
१०१. दलित र गैर दलित युवायुवती बीच माघी विवाह भएमा त्यस्तो जोडीलाई रु. १ लाख प्रोत्साहान सहित सम्मान गरिनेछ ।
१०२. महिला तथा दलित आयआर्जन कार्यक्रम लागु गरी परम्परागत मौलिक सीप र कलालाई प्राविधिक शिक्षा समेतको माध्यमले आधुनिकीकरण र व्यावसायिक बनाई रोजगारीका थप अवसरहरू सृजना गर्न पहल गरिनेछ ।
१०३. एकल महिलाहरूको समूह निर्माण गरी समुहमा आधारित सामाजिक कल्याण र आयआर्जन उन्मुख कार्यक्रमलाई निरन्तरता दिइनेछ ।
१०४. पूर्ण अपाङ्गता भएका व्यक्तिहरूलाई परिचय पत्र वितरण गर्दा नीतिगत प्रक्रिया पूरा गरि वडा कार्यालबाट अपाङ्ग परिचय पत्र वितरण गर्न घुम्ती शिविर संचालन गर्ने कार्यक्रम ल्याइनेछ ।
१०५. साहारा विहिन, टुहुरा, बालबालिकाहरूको पालनपोषण र शिक्षा दिक्षाको प्रवन्ध गर्न संस्थागत अनाथालय स्थापनाका लागि पहल गरिनेछ ।
१०६. फरक क्षमता भएका व्यक्तिहरूलाई सीपविकास तालिम संचालन गर्न प्रवन्ध मिलाईनेछ ।
१०७. अति विपन्न परिवारका लागि शौचालय सदृढिकरण अभियान संचालन गरिनेछ ।

१०८. लागु औषदको उत्पादन, वसारपसार र प्रोगलाई नियन्त्रण गर्न विशेष अभियान सञ्चालन गर्न पहल गरिनेछ ।

३. पूर्वाधार तर्फ

१०९. बारेकोट रिडरोड निर्माणका लागि पहल गरिनेछ ।

११०. दीगो पूर्वाधार विकासको आधुनिक मान्यतालाई आत्मसाथ गर्दै पूर्वाधार विकासका क्षेत्रमा नयाँ आयाम स्थापित गर्ने गरि विकास योजनाहरूको तर्जुमा, कार्यान्वयन र मूल्याङ्कन गरिने छ ।

१११. सबै वडाबाट पालिका केन्द्र सम्मको सहज पहुँच विस्तार गर्न ट्रयाक खोलिएका सडकहरूको स्तरोन्नतिको काम अगाडि बढाइनेछ ।

११२. पालिका केन्द्रदेखि सदरमुकाम सम्मको सडक सम्पर्क सहज बनाउन सडको स्तरोन्नती र सडक पुल निर्माणका लागि विशेष पहल गरिनेछ । आ.व. २०८०/०८१ मा दोविल्ला खोला मोटेरेवल पुल निर्माणको काम अगाडी बढाइनेछ ।

११३. विगत आ.व. हरुमा कार्य संचालन भइ कार्य सम्पन्न हुन बाँकी विभिन्न आयोजनाहरूको कार्यसम्पन्न गर्ने कार्यलाई यो आर्थिक वर्षमा पनि निरन्तरता दिइने छ ।

११४. उज्यालो बारेकोटका लागि केन्द्रीय बिद्युत प्रसारण लाइन बारेकोटसम्म बिस्तारका लागि आवश्यक पहल गरिनेछ र गाउँपालिका अन्तर्गत संचालित लघु जलविद्युत आयोजनाहरूको मर्मत संभार कार्यलाई निरन्तरता दिइनेछ ।

११५. पालिका भित्र संचालित साना लघु जलविद्युत आयोजनाहरूलाई एउटै प्रसारण लाइनमा एकिकृत गरि गाउँपालिका भित्र विधुत प्रसारण तथा वितरण गर्ने व्यवस्था मिलाइनेछ ।

११६. लघु जलविद्युत आयोजनालाई प्रभावकारी व्यवस्थापन गर्न फलामे पोल विस्तार गर्न पहल गरिनेछ ।

११७. नलगाड जलविद्युत परियोजनाको डि.पि.आर. प्राप्त गर्ने र लगानी कर्ता जुटाउन संघीय सरकारलाई अनुरोध गर्ने संरचनाको मुआब्जा तत्काल वितरणको व्यवस्था मिलाउन सरोकारवाला निकायसँग अनुरोध गरिनेछ ।

११८. गाउँपालिका महत्वका रणनीतिक सडकहरूमा आवश्यकता अनुसार “हाम्रो जनता सडक कार्यक्रम” कार्यक्रमलाई निरन्तरता दिदै “हरेक टोल र बस्तीमा सडक निर्माण बर्ष भरी नै गाडी संचालन गर्ने हाम्रो अभियान कार्यक्रम” ल्याई परिणाममूखी कार्यान्वयन गरिनेछ ।

११९. हाल सम्म सडक सञ्जालसँग नजोडिएका वडा नं ३ को मुल्साम, रुमिशल, वडा नं २ को सेरी, वडा नं १ को वयाला, वडा नं ६ को धुमा, वडा नं ७ को ताँपु सैनी, वडा नं ८ को डाँडागाउँ जामिरचौर लैखम जुगेना वडा नं ४ को कम्द, जालतरी, कोल्लाया धुमालगाउँ, वडा नं ५ को धोरा वडा नं. ९ को माथी काप्ती, सकला गाउँ, माथिल्लो खारी लगायतका वस्तीहरूमा सडक सञ्जाल जोड्न विशेष पहल गरिने छ ।

१२०. स्तरोन्नती भइरहेका सडकहरूको कार्यलाई तिब्रता दिइनेछ ।

१२१. संघ तथा प्रदेश सरकारसँगको सहकार्यमा झोलुङ्गे पुल निर्माण कार्यलाई निरन्तरता दिइनेछ ।

१२२. नेपाल सरकारले तोकेअनुसार बर्गीकरण गरिएका Village Road, City Road, Federal Road, National Highway को मापदण्ड अबलम्बन गरिनेछ ।
१२३. सडक, भवन र पुलहरूको मुल्यांकन गर्ने नयाँ प्रविधिको अबलम्बन गर्न प्राविधिकहरूको क्षमता विकासका तालिम संचालन गरिनेछ ।
१२४. सडक आसपासमा हरियाली वातावरण निर्माण गर्न र सडक सुरक्षाका लागि बृक्षा रोपन कार्यक्रम संचालन गर्ने कार्यक्रमलाई अगाडि बढाइनेछ ।
१२५. UNDP, WFP को संयुक्त आर्थिक साझेदारीमा संचालित स्थानीय विकास सहयो कार्यक्रम, जापानी सरकारको आर्थिक तथा UNDP को प्राविधिक सहयोगमा संचालित जलवायु सम्बन्धी स्थानीय कार्यहरू मार्फत मानव सुरक्षा सुदृढीकरण कार्यक्रम नेपाल जलवायु परिवर्तन सहयोग कार्यक्रम NCCSP र हेल्भेटास नेपालको आर्थिक सहयोगमा पहाडी क्षेत्रविकास अभियानको सामाजिक परिचालनमा संचालित एकिकृत जलस्रोत व्यवस्थापन कार्यक्रम लगायतका कार्यक्रमलाई पालिकाको साझेदारीमा आउने आर्थिक वर्षमा पनि निरन्तरता दिइने छ । साथै अन्य दातृ निकायहरूको साझेदारी पूर्वाधार तथा सामाजिक विकास, आय आर्जनका लागि नयाँ कार्यक्रम संचालनको लागि आवश्यक पहल गरिनेछ ।

४. भवन तथा सहरी विकास :

१२६. सबै वडा कार्यालयको भवन निर्माण गर्ने लक्ष्य अनुरूप निर्माण हुन बाँकी वडा नं ५ को कार्यालय भवन कार्यलाई अगाडी बढाइने छ ।
१२७. नेपाल सरकारको भवनसम्बन्धी आचार संहिता लागू गरिनेछ । गाउँपालिकामा निर्माण हुने घरहरू भूकम्प प्रतिरोधी बनाउनका लागि प्रत्येक वडाका स्थानीय २० जना मिस्त्रीहरूलाई (MESON) तालिम संचालन गरिनेछ ।
१२८. सुरक्षित घर निर्माण र वस्ती व्यवस्थापनका लागि निर्मा गरिएको भवन आचारसंहितालाई कार्यान्वयनमा ल्याइनेछ ।
१२९. जनता आवास, खर मुक्त छाना र एकिकृत वस्ती विकासको कार्यक्रमलाई संघ र प्रदेश सरकारसँग सहकार्य गरि अगाडि बढाइनेछ ।

५. वन, वातावरण तथा विपद् व्यवस्थापन :

१३०. हरियो वन बारेकोटको धन भन्ने मान्यता विकास गरि वन अतिक्रमण रोक्न नीतिगत व्यवस्था गरिनेछ ।
१३१. वातावरणीय स्वच्छता अभिवृद्धि तथा जलवायु परिवर्तन हरित गृह प्रभाव रोक्न हरेक वडाहरूमा वृक्षारोपन गर्ने कार्यक्रम संचालन गरिनेछ ।
१३२. जडीबुटीको खोजतलास संकलन र निकासीका लागि नीतिगत प्रवन्ध गरि बारेकोटमै जडीबुटी प्रशोधन केन्द्र स्थापनाका लागि विशेष पहल गरिनेछ ।

१३३. गिट्टी, ढुङ्गा, बालुवा, माटो लगायतका प्राकृतिक सम्पदाको उचित र व्यवस्थित उपयोगको नीति र अन्य अतिक्रमणलाई नियन्त्रण गर्ने व्यवस्था गरिनेछ ।
१३४. विपद्को पूर्वतयारी, खोज तथा उद्धार, राहत वितरण, पुनस्थापना र लेखाजोखा लगायतका सबै चक्रलाई आत्मसात् गरी समन्वयात्मक क्रियाकलापहरु सञ्चालन गरिनेछ ।
१३५. गाउँपालिका क्षेत्र भित्र अमूल्य लोपोन्मुख वन्यजन्तु, जडिबुटी पाइने तर तीनिहरुको चोरी शिकारी तथा निकासी पैठारी हुने गरेकोले यसको नियन्त्रण तथा न्युनीकरणका लागि आवश्यक नीति निर्माण गरि कार्यान्वयनमा ल्याईनेछ ।
१३६. बारेकोटको जडिबुटी संकलन र निकासीको लागि आवश्यक संस्थागत पहल गरिनेछ ।
१३७. बाढी पहिरोका कारण बारेकोटका अधिकांश गाउँबस्तीहरु उच्च जोखिममा रहेकोले एकीकृत बस्ती व्यवस्थापन कार्यक्रम संघ तथा प्रदेश सरकारको सहकार्यमा अगाडी बढाइनेछ ।
१३८. बाढी, पहिरो, भूक्षय रोकनका लागि **रुख रोपौं, आफू बचौं र गाउँलाई बचाऔं** कार्यक्रमलाई अगाडी बढाउन पहल गरिनेछ ।
१३९. नदि तथा खोलाको कटानमा परेर उच्च जोखिममा रहेका वडा नं १ को कोटेली वडा नं २, ८, ५ को आसपास घाटबजार, काउली बजार, वडा नं ८ को सेपुखोला लगायतका वस्ति सुरक्षा गर्न तटबन्धन निर्माणका लागि आवश्यक पहल गरिनेछ ।

६. बहुक्षेत्रीय पोषण MSNP

१४०. गाउँपालिकाले बहुक्षेत्रीय पोषण योजना (MSNP) कार्यान्वयनको लागि आवश्यक नीति अबलम्बन गर्ने छ ।
१४१. बारेकोट गाउँपालिकामा महिला, किशोरी र बालबालिकामा हुने कुपोषणको अबस्थामा सुधार ल्याउने उद्देश्यका साथ बहुक्षेत्रीय पोषण योजनालाई प्राथमिकताका साथ कार्यान्वयन गर्दै समपुरक कोष Matching Fund को व्यवस्था गरिनेछ ।
१४२. बहुक्षेत्रीय पोषण योजना अन्तर्गत पोषण मैत्री स्थानीय शासन (NFLG) अबलम्बन गर्न पोषण मैत्री वडा घोषणा बिशेष अभियानलाई निरन्तरता दिइने छ ।
१४३. महिला, किशोरी र बालबालिकाहरुमा हुने कुपोषणको अबस्थामा सुधार ल्याउने उद्देश्यले नेपाल सरकारको प्राथमिकतामा रहेको बहुक्षेत्रीय पोषण योजना कार्यान्वयनलाई उच्च प्राथमिकतामा राखिनेछ ।
१४४. पोषण सेवाको पहुँच र उपभोग बढाउनका निम्ति विशेष पहल गरिनेछ ।
१४५. कडा कुपोषणबाट प्रभावित बालबालिकाको संख्या भएको क्षेत्रमा “**पोषण यूक्त कुपोषण मुक्त**” कार्यक्रम संचालन गर्न पहल गरिने छ ।
१४६. सुनौला १००० दिने आमाहरुका लागि आवश्यक कार्यक्रम संचालन गरि पोषणका बारेमा जानकारी गराईने छ ।
१४७. पोषण तथा खाद्य समितिलाई विषयगतका कार्यक्रमहरु संचालन भए नभएको अनुगमन गर्ने व्यवस्था मिलाईनेछ ।

१४८. कडा शीघ्र कुपोषण र मध्यम शीघ्र कुपोषणको ब्यवस्थापनमा सुधार ल्याईने छ ।
१४९. विद्यालय छोडेका किशोरीहरूलाई पोषण लगाएत अन्य स्वास्थ्य सरसफाई तथा समविकास विषयमा आवश्यक ज्ञान र जीवन उपयोगी सीप सिकाउन पहल गरिने छ ।
१५०. प्रत्येक घरमा पोषण मैत्री परिवारीक वातावरण तयार बनाउन जनचेतना मुलक कार्यक्रम संचालन गरिने छ ।

७. संस्थागत विकास, सेवा प्रवाह, सुशासन तथा अन्तरसम्बन्ध ।

१५१. गाउँपालिकामा आवश्यक ऐन, नियमावली, कार्यविधि, निर्देशिका तथा निर्देशनहरू तयार गरिनेछ ।
१५२. संस्थागत विकास र सेवा प्रवाहलाई प्रभावकारी बनाउन नियमानुसार ओ. एण्ड एम. गरिनेछ ।
१५३. नगर प्रहरी गठनका लागि आवश्यक अध्ययन गर्न कार्यदल गठन गरि प्रक्रिया अगाडि बढाउने पहल गरिनेछ ।
१५४. गाउँपालिका भित्र सामाजिक अनुशासन र मर्यादा कायम गर्न सुरक्षा गार्ड राख्ने व्यवस्था मिलाईनेछ ।
१५५. कार्यालयको कामकाजलाई प्रभावकारी बनाउन कर्मचारीहरूको लागि आवश्यकताको आधारमा मोटर साइकल खरिद गर्ने व्यवस्था मिलाईनेछ ।
१५६. पालिकामा कार्यरत जनशक्तिलाई आ-आफ्नो सेवारसमूह अनुसार आवश्यकताका आधारमा जिम्मेवारी परिवर्तन सहित सेवामा गुणस्तरीयता अभिवृद्धि गर्न पुनरताजकी तालिमको व्यवस्था गरि क्षमता विकास गरिनेछ ।
१५७. भौगोलिकरूपमा सिमा जोडिएका र सामाजिक सम्बन्ध स्थापित छिमेकी पालिकाहरूसँगको सहकार्यमा सिमा क्षेत्र विकास कार्यक्रम संचालनका लागि पहल गरिनेछ ।
१५८. राष्ट्रिय तथा अन्तर्राष्ट्रिय गैह्रसरकारी संस्थाहरूद्वारा सञ्चालन गरिने कार्यक्रमहरूलाई पारदर्शी र जवाफदेही बनाइनेछ ।
१५९. प्रदेश सरकारको प्राथमिकताका क्षेत्रमा दोहोरो नपर्ने गरी श्रोत परिचालन गर्न प्रोत्साहित गरिनेछ ।
१६०. विकास साझेदारहरूको सहयोगलाई स्थानीय प्राथमिकताको क्षेत्रमा बजेट प्रणाली र स्थानीय सञ्चित कोष मार्फत परिचालन हुने व्यवस्था मिलाइनेछ ।
१६१. विकास साझेदारहरूबाट हुने कार्यक्रमहरू (सचेतना, अध्ययन, अनुसन्धान र पूर्वाधार विकास) स्थानीय सरकारको वार्षिक विकास कार्यक्रममा आवद्धता गराई लागु गरिनेछ ।
१६२. स्थानीय सरकारको प्राथमिकतालाई कार्यान्वयन गर्न आवश्यक थप नीतिगत तथा कानूनी व्यवस्था गर्दै लागिनेछ ।
१६३. लागत अनुमान, सम्भाव्यता अध्ययन र विस्तृत परियोजना प्रतिवेदन तयार भएका परियोजनाहरूमा मात्र बजेट विनियोजन गर्ने प्रणालीको विकास गरिनेछ साथै आवश्यकताका आधारमा नयाँ आयोजनाहरू संचालनका लागि विस्तृत परियोजना प्रतिवेदन तयार गर्नेकाम अगाडि बढाईनेछ ।

१६४. सालबसाली रुपमा सम्पन्न हुने आयोजनाहरुको हकमा असोजमसान्त भित्र जनश्रमदानको सम्मान गर्दै सामाजिक श्रमदानको संस्कृति विकास गर्न प्रदेश सरकारले सञ्चालनमा ल्याएको श्रमदिन अभियानलाई सफल पार्न विशेष पहल गरिनेछ ।
१६५. प्रदेश समन्वय परिषद्का बैठकबाट लिइने निर्णय र गरिने साझा प्रतिबद्धतालाई प्राथमिकताका साथ कार्यान्वयन गर्न प्रदेश सरकारलाई सहयोग गर्ने नीति लिइनेछ ।
१६६. शान्ति सुरक्षा कायम गर्न वडा नं ३ मुलसाम, वडा नं ४ दह वडा नं ६ घर्तिगाउँमा अस्थायी प्रहरी चौकी स्थापनाका लागि पहल गरिनेछ ।

८. विज्ञान, सूचना, सञ्चार तथा प्रविधि

१६७. गाउँपालिकाको वेवसाइटलाई अध्यावधिक गरी पालिकाका सम्पूर्ण गतिविधिहरु सार्वजनिकगर्ने व्यवस्थालाई निरन्तरता दिइनेछ ।
१६८. पालिकाका महत्वपूर्ण योजना, ऐन, कार्यविधि, डकुमेन्ट्री तथा महत्वपूर्ण विधुतीय कागजातहरुलाई राष्ट्रिय सूचना केन्द्र (NITC) मा सर्भको स्थापना गरी आधिकारिक रुपमा सुरक्षित भण्डारण गर्ने व्यवस्था मिलाइनेछ ।
१६९. वडाहरुमा सञ्चालित इन्टरनेट सेवालाई थप प्रभावकारी बनाइनेछ ।
१७०. पालिकाभित्र हुने नमुना अभ्यासहरुलाई रेडियो तथा पत्रपत्रिका मार्फत व्यापक प्रचार प्रसार एवं जानकारी गराउने व्यवस्था गरिनेछ ।
१७१. इन्टरनेट सेवाको गुणस्तर अभिवृद्धिका लागि गाउँपालिका केन्द्र सम्म फाइबर नेट पुऱ्याउन नेपाल टेलिकम तथा इन्टरनेट सेवा प्रदायक कम्पनीहरु हरूसँग पहल गरिने छ ।
१७२. अभिलेख व्यवस्थापनतर्फ नविनतम प्रविधिको प्रयोग गर्ने व्यवस्था मिलाइनेछ । विशेषगरी वडा तथा पालिकाबाट संकलन हुने राजश्वलाई विधुतीय प्रणाली सुत्रमा थप भएको राजश्व Modules लाई आर्थिक वर्ष २०८०/०८१ देखि लागु गरिनेछ ।
१७३. सरकारी तथा गैर सरकारी संस्थाहरुको नीति, कार्यक्रम लगायतका विषयमा सुधार ल्याउन सूचना तथा अधिलेख केन्द्र स्थापना गर्ने व्यवस्था मिलाइनेछ ।
१७४. कार्यालय व्यवस्थापन तर्फका अत्यावश्यकिय सफ्टवेयरहरु व्यावसाय दर्ता प्रणाली, कर्मचारी व्यवस्थापन प्रणाली, न्यायिक व्यवस्थापन प्रणाली, जस्ता Software हरुलाई लागु गर्ने व्यवस्था मिलाइनेछ ।
१७५. गाउँपालिकाले खरिद गरिसकेका तर सञ्चालनमा नभएका विद्युतीय सिफारीस, दर्ताचलानी, योजना व्यवस्थापन प्रणाली, जस्ता Software हरुलाई प्रयोगमा ल्याई प्राइभेट सेवा प्रदायकहरूसँग भएको होस्टिङको सम्झौता खारेज गरि राष्ट्रिय सूचना प्रविधि केन्द्र (NITC) मा होष्टिङ गर्ने व्यवस्था मिलाइनेछ ।
१७६. विभिन्न सरकारी पोर्टल, अनलाईन सीफारिस, घटना दर्ता, SuTRA, जिन्सी व्यवस्थापन प्रणाली, योजना व्यवस्थापन प्रणाली जस्ता अत्यावश्यकिय Software हरुलाई सञ्चालन गर्न पालिकाको जनशक्तिलाई पुनरताजकी तालिमको व्यवस्था गरिनेछ ।

१७७. आगामी दिनहरूमा क्रमशः यस पालिकालाई e-Government को रूपमा पूर्ण डिजिटाइज गरि Paper Less बनाउन आवश्यक प्रक्रिया अधिबढाइनेछ ।
१७८. स्वास्थ्यमा प्रविधिको पहुँच पुऱ्याउन Telemedicine प्रणालीको स्थापना र प्रविधि मैत्री विद्यालयको स्तरोन्नती गरी बालबालिकाहरूलाई सूचना प्रविधिको पहुँचमा सहभागी बनाउँदै लैजाने व्यवस्था मिलाइनेछ ।
१७९. Digital Palika घोषणा गर्न आवश्यक पूर्वाधार निर्माणको लागि पहलगरिनेछ ।

गाउँ सभा सदस्य ज्युहरु !

१८०. नेपाल सरकारबाट प्राप्त हुने अनुदान, प्रदेश सरकारबाट प्राप्त हुने अनुदानलाई प्रभावकारी रूपमा परिचालन गरिनेछ ।
१८१. करहरूको दायरा विस्तार गर्न नीतिगत व्यवस्था गरिनेछ ।
१८२. सञ्चालन खर्चलाई निश्चित सीमाभन्दा बढ्न नदिन अनिवार्य दायित्व सिर्जना हुनेतर्फ सजग रही पूँजी निर्माण हुने क्षेत्रमामात्र लगानी केन्द्रित गरी खर्च गर्ने क्षमता बढाउँदै लगिनेछ ।
१८३. उपलब्ध साधन तथा स्रोतको अधिकतम उपयोग गर्न योजना तथा कार्यक्रमहरूको प्राथमिकीकरण गर्न स्वचालित पद्धतिको अवलम्बन गरिनेछ ।
१८४. दीर्घकालीन सोचका आधारमा आवधिक योजनालाई अद्यावधिक गर्दै त्यसको आधारमा वार्षिक बजेट र विकास कार्यक्रम तर्जुमा गरिनेछ ।
१८५. संघ र स्थानीय तह, प्रदेश र स्थानीय तहको साझेदारीमा सम्पन्न गर्न सकिने तथा स्थानीय तह स्वयंले सञ्चालन गर्ने सम्भावित आयोजनाहरूको सूची तयार गरिनेछ ।
१८६. वार्षिक बजेट तर्जुमा, कार्यान्वयन, सार्वजनिक खर्च लेखाकन र प्रतिवेदन लगायतका कार्यहरू तथ्य र मापदण्डको आधारमा गर्ने गरी वित्तीय जवाफदेहिता सम्बन्धी नीतिगत, कानूनी र संरचनागत व्यवस्था गरिनेछ । यसका लागि नेपाल सरकार द्वारा स्वीकृत सुत्र नामक सफ्टवेयरमा आधारित प्रविधिलाई पूर्ण रूपमा अवलम्बन गरिनेछ ।
१८७. प्रभावकारी अनुगमन तथा मूल्याकन पद्धतिको विकास गरिनेछ ।
१८८. आयोजना तयारीका सम्पूर्ण चरणहरू पूरा नभएसम्म कार्यान्वयनका लागि बजेट व्यवस्था गरिने छैन ।
१८९. एक आर्थिक वर्षभित्र सम्पन्न हुन नसक्ने पालिकाका महत्वका आयोजनाहरूलाई मात्र आयोजना तयारीका सम्पूर्ण चरणहरू पूरा भएपछि बहुवर्षीय आयोजनाको रूपमा बजेट व्यवस्था गरिनेछ । यसका लागि आयोजना तयारी फिल्टर बनाई लागु गरिनेछ ।
१९०. नेपाल सरकार र प्रदेश सरकारसंगको समन्वयमा पालिका भित्र सञ्चालित योजनाहरूको प्रभावकारी रूपमा अनुगमन र मूल्याकन गरिनेछ ।
१९१. पालिका भित्र सञ्चालित आयोजनाहरूको प्रभावकारी अनुगमनका लागि अनुगमन समितिको प्रत्यक्ष निगरानीमा स्थलगत अनुगमन गर्ने व्यवस्था मिलाइनेछ ।

१९२. उपाध्यक्ष ज्यूको नेतृत्वमा रहने योजना अनुगमन समितिबाट प्राप्त सुझाव तथा निर्देशनलाई प्रभावकारी रूपमा कार्यान्वयन गरिनेछ ।
१९३. आवश्यकता अनुसार आयोजनाहरूको तेस्रो पक्षबाट अनुगमन मूल्यांकन गर्ने कानूनी प्रबन्ध मिलाईनेछ ।
१९४. प्रभावकारी अनुगमनका लागि सूचना प्रविधिको विकास गरिनेछ र अनुगमनबाट प्राप्त नतिजाको समीक्षा गर्ने प्रणालीको विकास गरिनेछ ।
१९५. पञ्जिकरण सम्बन्धी कामकाजलाई प्रभावकारी बनाउन पञ्जीकरण अधिकारी तथा लेखा सहायकहरूलाई आवश्यकताका आधारमा व्यवस्थापन गर्दै क्षमता विकासका आवश्यक कार्यक्रमहरू संचालन गरिनेछ ।
१९६. सामाजिक सुरक्षा तथा व्यक्तिगत घटना दर्ता प्रणाली सुदृढीकरण आयोजनालाई प्रभावकारी रूपमा कार्यान्वयनमा जोड दिईने छ ।
१९७. कानूनी शासनको प्रवर्द्धन गर्न आवश्यक कानून निर्माण, कानूनी सचेतना, कानूनी परामर्श, कानूनी साक्षरता तथा कानूनको प्रभावकारी कार्यान्वयनमा जोड दिईनेछ ।
१९८. न्यायिक समितिको प्रभावकारी कार्यसम्पादनका लागि आवश्यक व्यवस्था मिलाइने छ ।
१९९. समग्र शासकीय कार्य सम्पादनमा आम जनता, नागरिकसमाज, सञ्चार क्षेत्र, राष्ट्रसेवक कर्मचारी र जनप्रतिनिधिहरू सबैले आ-आफ्नो जिम्मेवारी गम्भिरतापूर्वक वहन गरी नागरिक वडापत्र, सार्वजनिक सुनुवाई, सरकारी काम र निर्णयको पारदर्शिता, जनलेखा परीक्षण जस्ता नवीन शासकीय उपक्रम सञ्चालन गरी गाउँपालिकामा सुशासनको प्रत्याभूती गराईनेछ ।
२००. जनताको संचार सुविधाको आवश्यकतालाई महसुस गर्दै आगामी आर्थिक वर्षबाट बारेकोट एफएम संचालनका लागि व्यवस्था मिलाईनेछ ।

अन्तमा, प्रस्तुत नीति तथा कार्यक्रम तयारीका क्रममा रचनात्मक, महत्वपूर्ण सल्लाह, सुझाव दिने विशेष र योगदान गर्नु हुने गाउँसभाका सम्पूर्ण सदस्य ज्यूहरू, राजनीतिक दलका प्रतिनिधि, कर्मचारी साथीहरू, निजी क्षेत्र, नागरिक समाज, सञ्चारकर्मी तथा सम्पूर्ण बारेकोटबासीहरूप्रति हृदयदेखि हार्दिक आभार सहित कृतज्ञता प्रकट गर्दछु । तपाईंहरूको स्वस्थ आलोचना रचनात्मक सल्लाह सुझाव सदैव प्राप्त भइरहनेछ भन्ने विश्वास लिएको छु ।

धन्यवाद !